

రైతుకూలీసంఘం (ఆం.ప్ర.) సావనీర్ ఆవిష్కరణ సభ



సావనీర్ను ఆవిష్కరిస్తున్న రౌతు వాసుదేవరావు

శ్రీకాకుళం, 7-1-17 :

స్థానిక ప్రెస్ క్లబ్ లో రైతుకూలీసంఘం(ఆం.ప్ర.) శ్రీకాకుళంజిల్లా శాఖ ఆధ్వర్యంలో రైతుకూలీ సంఘం మహాసభల సావనీర్ ఆవిష్కరణసభ జరిగింది. ఈ సభకు రైతుకూలీసంఘం జిల్లా కార్యదర్శి కా॥ డి. అరుణ అధ్యక్షత వహించారు. ప్రముఖ ప్రజా కళాకారులు, ఏపిటిఎఫ్ నాయకులు, రచయిత, రౌతు వాసుదేవరావు రైతుకూలీసంఘం సావనీర్ని ఆవిష్కరిస్తూ - ఈ రకంగా సావనీర్ని ఆవిష్కరించడం తనకు అత్యంత గౌరవనీయమైన విషయంగా భావిస్తున్నట్లు చెప్పారు. సారాంశంలో ఈ సావనీర్ ఈ నేలమీద విప్లవాత్మక భూసంస్కరణల అవశ్యకతని చాటిచెబుతున్నదనీ - శ్రీకాకుళం రైతాంగ పోరాటాల చారిత్రక నేపథ్యంలోంచి ఇతర ప్రజా సంఘాల్ని, మేధావి వర్గాల్ని సమీకరించుకొని బలమైన ప్రజా ఉద్యమం నిర్మించాల్సి వుందని అన్నారు.

ఏపిటిఎఫ్ జిల్లా ప్రధానకార్యదర్శి కొప్పల భానుమూర్తి మాట్లాడుతూ జనభూమి లాంటి కార్యక్రమాలతో ప్రజల నిజమైన సమస్యల పరిష్కారాన్ని వాయిదావేస్తూ వేల కోట్ల రూపాయల్ని దోచుకుంటూ ప్రజల్ని మభ్యపెట్టాలని పాలకులు చూస్తున్నారని, 70 సం॥ల స్వతంత్ర భారతదేశంలో ప్రజా పరిపాలన సారాంశం ఇదన్నారు.

రైతులూ, కూలీలూ, అశేష ప్రజలూ కష్టపడి పనిచేస్తున్నా - కష్టఫలం దక్కని పరిస్థితులపై మనం నిర్దిష్ట సమాచారంతో వున్నాం అంటూ సభాధ్యక్షులు కా॥ డి. అరుణగారు ఉద్యమ అవసరాల్ని వివరించారు.

రైతుకూలీసంఘం రాష్ట్ర అధ్యక్షులు కా॥ రూఝీ మాట్లాడుతూ జూన్ 10, 11, 12 తేదీలలో గుంటూరులో జరిగిన రై.కూ.సం. (ఆం.ప్ర.) రాష్ట్ర మహాసభల్లో 12 రాష్ట్రాల సాహర్ష ప్రతినిధులు పాల్గొన్నారు. వాటి సారాంశమే ఈ సావనీర్ అని అన్నారు. 'సమాజం మొత్తం తీవ్ర సంక్షోభంలో వుంది. పాలకులేంచేస్తున్నారు? జరుగుతోందేమిటి? వ్యవసాయరంగంలో మౌలిక మార్పులు తీసుకు రావాలి. ప్రతి ఒక్కరికీ భూమి కావాలి. నీటి సౌకర్యం కావాలి. గిట్టుబాటు ధర కావాలి. కనీస నిత్యావసర వస్తువుల్ని కొనే కొనుగోలు శక్తి కావాలి. 70 సం॥లుగా మన దేశ పాలకులు పేద ప్రజలకు భూమి పంచలేదు సరికదా అనేక ఉద్యమాల ద్వారా వచ్చిన భూ సంస్కరణ చట్టాల్ని సైతం మార్చేస్తున్నారు. సెజ్ల పేర, పరిశ్రమల పేర కార్పొరేటు శక్తులకు భూమిని కట్టబెడుతున్నారు. కార్మికులకు ఉద్యోగాల్లేవు. 10% పెర్మినెంట్ కార్మికులైతే, 90% కాంట్రాక్టు పద్ధతిలో సాగుతోంది. ఇలా ఎందుకు జరుగుతోంది అని ఆలోచించి, ప్రశ్నించడానికి వీలులేని విషయస్థితిని పెంచి పోషిస్తున్నారు'. దీనిని ప్రజా ఉద్యమంతోనే ఎదుర్కోవాలని కా॥ రూఝీ పిలుపునిచ్చారు.

ఈ సభలో ఇంకా రైతుకూలీసంఘం నాయకులు కా॥ డి. వర్మ, శ్రీనునాయుడు, పోలారావు తదితరులు మాట్లాడారు.

ooo